



TRIBUNAL GHALL-INVESTIGAZZJONI TA` INGUSTIZZJI
IMHALLEF
ONOR. C. FARRUGIA SACCO B.A., LL.D.

Rikors Numru: 1233/97

Anthony Saliba

vs

Korporazzjoni Telemalta u
b'digriet tat-8 ta' Marzu 2000 giet
korretta ghal Maltacom p.l.c. bhala
successur tal-istess

Illum 18 ta' April, 2002.

It-Tribunal,

RIKORS:

Ra r-rikors li bih ir-rikorrent wara li ppremetta illi bejn id-9 ta' Mejju 1987 u l-15 ta' Mejju 1995, u b'mod aktar preciz fi jew ghall-habta ta' April 1990 huwa sofra ingustizzja meta saret jew inghatat bi pregudizzju ghall-istess rikorrent distinzjoni, esklużjoni jew preferenza indebita u dan billi ir-rikorrent gie mcahhad milli jinghata promozzjoni ghall-grad ta' Technical Officer I, meta kellu l-esperjenza, il-kwalifiki u l-kwalitajiet kollha necessarji sabiex jinghata din il-promozzjoni.

Illi l-fatti tal-kaz kienu fil-qosor kif gej: Ir-rikorrent gie impjegat mal-Korporazzjoni intimata fis-sena 1983 bhala Technician I. Fis-sena 1987 huwa nghata l-grad ta' Technician III, filwaqt li fis-sena 1990 huwa ntbaghat jahdem il-PCM section ta' Birkirkara.

Illi f'Lulju tas-sena 1989 huwa kien applika ghall-promozzjoni ghall-grad ta' Technical Officer I. Wara li gie soggett ghall-process ta' skrutinju li, kif ser jirrizulta waqt is-smiegh tal-kawza kien process mill-aktar irregolari, inkonsistenti u diskriminatorju, huwa ma nghatax il-promozzjoni li ghalha kien applika, minkejja li kellu l-hila u l-kwalifiki mehtiega sabiex jinghata dan il-grad. Illi ironikament, nonostante l-fatt illi huwa ma nghatax dan il-grad ftit wara li nghataw dawn il-promozzjonijiet u cioe' fl-istess sena 1990 huwa gie mqabbad jahdem fuq bazi ta' shift fil-PCM Section u beda jkollu responsabilitajiet ta' Technical Officer I u cioe' l-istess responsabilitajiet li l-impjegati l-ohra li hadu l-grad ta' Technical Officer I kellhom.

Illi madankollu ghalkemm ix-xoghol moghti lilu kellu responsabbilitajiet, kompatibbli ma grad ta' Technical Officer I baqa ma nghatax il-kundizzjonijiet - inkluza r-rimunerazzjoni - marbuta mal-imsemmi grad.

Illi huwa kien bi hsiebu jgib sabiex isostni l-ilment tieghu lix-xhieda murija fl-elenku li jindika ghar-rigward ta' kull xhud daww il-fatti li r-rikorrent kien bi hsiebu jgib prova dwarhom bix-xhieda tagghom.

Ghaldaqstant ir-rikorrent talab lil dan it-Tribunal li jisma' u jiddeciedi dwar dan l-ilment skond l-Att ta' l-1997 dwar it-Tribunal ghall-
Investigazzjoni ta' Ingustizzji u jinghata rimedju billi jigi ordnat:

- 1) Illi r-rikorrent jinghata l-promozzjoni ta' Technical Officer I u l-anzjanita' rispettiva tal-grad fih promoss b'seħħ minn Gunju 1987 a tenur tal-applikazzjoni għal promozzjoni minnu mressqa.
- 2) Illi jigi mħallas lir-rikorrent dik is-somma li dan it-Tribunal joghgbu jillikwida liema somma tirraprezenta d-differenza fl-ammont ta' dhul bhala income u beneficċji ohra li huwa ma hax minhabba l-ingustizzja kommissa fil-konfront tieghu u danni ohra minnu sofferti minhabba tali ingustizzja.
- 3) Jew inkella jekk dawn it-talbiet ma jistghux jintlaqghu li jigi ordnat li jithallas lir-rikorrent kumpens f'ammont ta' hamest elef lira (Lm5000) jew somma ohra li dan it-Tribunal joghgbu jiffissa.

Ra l-elenku tax-xhieda u d-dokumenti prezentati mir-rikorrent.

ECCEZZJONIJIET:

Ra r-risposta tal-korporazzjoni intimata li eccepjet:

1. Illi l-korporazzjoni caħdet li għamlet xi ingustizzja b'rizultat ta' xi distinzjoni, esklużjoni jew preferenza indebita mar-rikorrent jew li caħditu minn promozzjoni li kien haqqu.

2. Illi s-sejha għall-applikazzjonijiet għall-grad ta' Technical Officer I kienet harget fit-23 ta' Gunju 1989. Ir-rikorrent kien applika pero' ma kkwalifikax u għalhekk ma setax jinghata l-promozzjoni.
3. Illi minn massimu ta' 100 marka r-rikorrent gab 38 marka. Dawn kienu mqassmin hekk: 6 minn 30 marka għas-snin ta' servizz; 3 minn 20 marka ta' l-esperjenza; 15 minn 15 –il marka għal kwalifiki; 5 minn 20 marka għar-risposta fuq mistoqsija teknika; 6 minn 10 marki għal mistoqsija generali u 3 minn 5 marka għal personalita'.
4. Għaldaqstant il-korporazzjoni talbet li dan it-Tribunal joghgbu jichad it-talba tar-rikorrent. Bl-ispejjez kontra tieghu.

Ra l-elenku tax-xhieda tas-socjeta` intimata.

Ra l-atti kollha tal-kawza.

Sema' lix-xhieda bil-gurament.

Sema' l-abili difensuri.

PROVI:

Ikkunsidra

Illi r-rikorrent ipprezenta affidavit u fih ikkonferma l-kontenut tar-rikors tieghu. Huwa lmentha dwar l-allokkazzjoni tal-marki dwar kwalifiki u snin ta' servizz. Qal li dar hafna sezzjonijiet u akkwista hafna esperjenza. Hu gie maghzul biex ikompli jistudja barra u anki biex jattendi għal korsijiet

fuq is-sistemi godda tat-trasmissjoni telefonika. Zied jghid li ghal diversi snin ghamel xoghol ta' grad akbar minn dak li kellu minghajr ma nghata ebda kumpens.

Xehed Edmond Micallef li kien Chairman tal-Bord ta' l-Appelli rigward il-promotions li saru fil-Maltacom bejn l-1988 u l-1989. Ra d-dokument CVX li huwa r-rapport li waslu ghalih u gharaf il-firma tieghu fuqu.

Xehed Joseph Bugeja Technical Director mal-Maltacom. Hu qal li lir-rikorrent jafu fis-sezzjoni tat-Transmission ghax ir-rikorrent kien jahdem tahtu. Zied jghid li r-rikorrent kien bniedem ta' integrita' assoluta u anke kapaci f' dak li huwa xoghol tekniku. Meta kien iqabbdu jaghmel certu xogholijiet ta' natura teknika kien dejjem ta' rizultati sodisfacenti. Qal li r-rikorrent attenda korsijiet fuq is-sistema tat-Transmission.

Xehed David Buttigieg Executive Principal mal-Maltacom li pprezenta rapport tal-bord ta' l-ghazla ghal grad ta' Technical Officer I.

Illi saret referenza ghas-sentenza moghtija fis-6 ta' Novembru 2001 fir-rikors numru 1108/97 fl-ismijiet Joseph Mallia vs Chairman Maltacom p.l.c. fejn it-Tribunal qal:

Allokazzjoni Generali ta' Marki:

Dan it-Tribunal jinsab spiss affacjat bil-problema tal-allokazzjoni tal-marki fl-interviews. Gieli dawn ma jkunux konformi ma' principji ohra skond il-ligi, l-prattika, ftehim kollettiv jew xi kriterju iehor. Hemm ukoll il-problema meta fil-fehma tat-Tribunal ma jkunux

konformi ma' principju ta' logika. Hemm spiss il-problema li jigu allokati wisq marki ghal elementi suggettivi.

It-Tribunal jemmen hafna fil-kriterji oggettivi bhal ma huma snin ta' servizz (seniority) u kwalifiki ghax f'dawn certament ma jistax jkun hemm l-element ta' ingustizzja. B'daqshekk certament mhux qieghed jinghat li fatturi ohra bhal personalita', adattabilita' ghax-xoghol in kwistjoni, u esperjenza ma ghandhomx l-importanza taghhom.

Hawn wiehed irid ihares lejn kif gew allokati l-marki f'dan il-kaz u cioe':

Snin ta' Servizz	30%
Esperjenza	20%
Kwalifiki	15%
Mistoqsija Teknika	20%
Mistoqsija Generali	10%
Personalita'	5%

L-ewwel haga li wiehed jinnota hija li l-mistoqsija teknika giet allokata aktar marki mill-kwalifiki. Kif jista' jkun li Bord jaghti aktar importanza ghar-risposta fuq aspekk wiehed mill-kwalifiki in generali. Ta min izid hawnhekk li tnejn mit-tlieta tal-Bord ma kienux teknici u ghalhekk l-evalwazzjoni tar-risposta kienet qedgha ssir minn persuna wahda. Ir-risposti kienu jinghataw f'minuta, tnejn f'interview. Dan ma kienx xi ezami skritt. Il-personal files tal-applikanti ma kinux f'idejn il-Bord. Hawn jidhol ukoll aspekk iehor u cioe' il-kriterju ta' kwalifiki u kemm taghti marki ghal kull certifikat, u

ta' liema livell, u jekk hux fuq lingwa jew aspett tekniku. Dan il-Bord ma dahalx fih fir-rapport tieghu.

Aspett iehor hi l-General question inghatat importanza ta' 2/3 tal-kwalifiki, u d-doppju tal-personalita'. Ma hemmx ghalfejn ta' hafna kummenti biex wiehed jirrealizza li hawn xi haga stramba.

Experience ghalkemm hi aspett importanti giet moghtija wisq importanza fl-allokkazzjoni tal-marki. 20% huwa percentagg gholi u l-element tal-mistoqsija teknika tohrog parti mill-istess esperjenza u b'hekk fil-verita' gie moghti 40% meta wiehed ihares sewwa lejn dan l-aspett.

Ghalhekk it-Tribunal ihoss li ghall-ezami ta' TO II u TO III l-allokkazzjoni tal-marki trid tinqasam hekk:

Snin ta' Servizz	30%
Esperjenza	<u>15%</u>
Kwalifiki	<u>25%</u>
Mistoqsija Teknika	<u>15%</u>
Mistoqsija Generali	10%
Personalita`	5%

Analizi tar-Rizultati:

Fuq l-aspett tas-**snin ta' servizz** r-rikorrent ghandu jindika l-marki zbaljati jew tieghu jew ta' applikanti ohra. B'hekk biss it-Tribunal ikun jista' jikkonstata jekk hemmx zbalji fl-ghoti tal-marki. Dwar **experience** it-Tribunal ihoss li ghalkemm dan l-aspett mhux necessarjament hu marbut mas-snin ta' servizz ftit jew wisq ghandu jkun korrelat. Izda fost il-marki moghtija jsib li ghal:

30 sena servizz applikant inghata 4, ghal 29 inghata 6, 24 inghata 7; kien hemm min ghal 7 snin ta' servizz inghata 17, u ghal 9 inghata 20 [u dan kien Telecom Technician I u ghalhekk kellu esperjenza gholja meta telgha 5 gradi]. Jew hemm min hu bravu hafna, jew hemm min ma tantx dotat! Inltre dawn il-marki huma aktar preokkupanti ghax dan il-gudizzju sar fi ffit minuti ghax il-Bord ma kellux il-personal files tal-applikanti magghom. Dan hu kriterju suggettiv u facli li jigi zbaljat.

Dwar **kwalifiki** 13 minn 52 minn dawk li gabu l-50% ma kellhom xejn kwalifiki; minn dawk li gabu minn 42 sa 49 marki u cioe' 36, 8 biss ma kellhomx kwalifiki. Dwar il-**mistoqsija teknika** ghalkemm it-Tribunal ma hux tekniku u lanqas kien prezenti waqt l-interview biex jiccensura dak li sar, bil-fors ikollu jesprimi li risposta tajba ghadha tohrog minn min ghandu l-kwalifiki u s-snin ta' servizz. Minn ezami tal-marki ghal TO III 7 li ma kellhomx kwalifiki hadu 20 minn 20, 1 ha 19, 3 hadu 17, 1 ha 16. Il-maximum tal-kwalifiki kien 15; fost dawk li ma ghaddewx kien hemm 7 li kellhom 15. Minn dawn is-sebgha 2 gabu 12, 1 gab 10, 1 gab 8, 1 gab 7, u 2 gabu 5 [u dawn l-ahhar tnejn kellhom 10 snin ta' servizz u kien TO I u l-iehor 12 il-sena u kien TO II].

Ghalhekk t-Tribunal ghandu l-obbligu li jekk jigi pruvat li l-marki moghtija huma zbaljati ghandu jvarja dawn il-marki.

Inltre minn ezami tar-rizultat jirrizulta li l-cut-off mark ghall-promozzjoni ta' TO III kienet 52%; it-Tribunal ihoss li din trid tigi varjata ghal 50% minhabba li kien hemm min ma kienx haqqu jikkwalifika u fil-fatt sar u ghalhekk ha post ta' dawk li mhux

suppost hadilhom posthom. Il-cut-off tat-TO II kienet 50% u ghalhekk it-Tribunal ma ghandux xi jvarja.

Marki moghtija lir-Rikorrent:

Dwar Snin ta' Servizz, il-Bord alloka 30%; ir-rikorrent gab 6; it-Tribunal halla l-istess allokazzzjoni ta' marki; ghalhekk il-marka tar-rikorrent tibqa' 6;

Dwar Esperjenza l-Bord alloka 20%; ir-rikorrent gab 3; it-Tribunal varja l-allokazzzjoni tal-marki ghal 15%; bl-allokazzzjoni l-gdida tat-Tribunal din issir 2;

Dwar Kwalifiki l-Bord alloka 15%; ir-rikorrent gab 15; it-Tribunal varja l-allokazzzjoni tal-marki ghal 25%; bl-allokazzzjoni l-gdida tat-Tribunal il-marka ssir 25;

Dwar Mistoqsija Teknika l-Bord alloka 20%; ir-rikorrent gab 5; it-Tribunal varja l-allokazzzjoni tal-marki ghal 15%; bl-allokazzzjoni l-gdida tat-Tribunal il-marka ssir 4;

Dwar Mistoqsija Generali l-Bord alloka 10%; ir-rikorrent gab 6; it-Tribunal halla l-istess allokazzzjoni ta' 10%; it-Tribunal ihalli l-istess marka ta' 6;

Dwar Personalita` l-Bord alloka 5%; ir-rikorrent gab 3; it-Tribunal halla l-istess allokazzzjoni ta' 5%; il-marka tibqa' 3.

Dan igib it-Total ghal TO I ghal 46. Ghal dawn il-motivi jilqa' l-eccezzjoni tal-intimat.

Spejjez bla taxxa.